

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīgurupavanapurādhīsāya śrīkṛṣṇāya parabrahmaṇē namaḥ

śrī mēlpattūr nārāyaṇabhaṭṭatirēḥ kṛtiṣu
॥ śrīmannārāyaṇīyē aṣṭāśītitaṃaṃ
daśakam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīmannārāyaṇīyē aṣṭāśītitaṃ daśakam ॥

santānagōpālōpākhyānam

prāgēvācāryaputrāḥṛtiniśamanayā

svīyaṣaṭsūnuvīkṣāṃ

kāṅkṣantyā māturuktyā sutalabhuvi baliṃ

prāpya tēnārcitastvam |

dhātuḥ śāpāddhiranyānvitakaśipu bhavān

śaurijān kaṃsabhagnā -

nānīyainān pradarsya svapadamanayathāḥ

pūrvaputrān marīcēḥ ॥ 88.1 ॥

śrutadēva iti śrutam dvijēndram

bahulāśvam nṛpatiṃ ca bhaktipūrṇam |

yugapattvamanugrahītukāmō

mīthilāṃ prāpitha tāpasaiḥ samētaḥ ॥ 88.2 ॥

gacchan dvimūrtirubhayōryugapannikēta -

mēkēna bhūrivibhavairvihitōpacāraḥ |

anyēna taddinabhṛtaiśca phalaudanādyai -

stulyaṃ prasēditha dadātha ca muktimābhyām ॥ 88.3 ॥

bhūyō'tha dvāravatyāṃ dvijatanayamṛtiṃ

tatpralāpānapi tvam

kō vā daivaṃ nirundhyāditi kila kathayan

viśvavōḍhā'pyasōḍhāḥ |
jiṣṇōrgarvaṃ vinētum tvayi manujadhiyā
kuṅṭhitāṃ cāsya buddhiṃ
tattvārūḍhāṃ vidhātum paramatamapada -
prēkṣaṇēnēti manyē || 88.4 ||

naṣṭā aṣṭāsyā putrāḥ punarapi tava tū -
pēkṣayā kaṣṭavādaḥ
spaṣṭō jātō janānāmatha tadavasare
dvārakāmāpa pārthaḥ |
maitryā tatrōṣitō'sau navamasutamṛtau
vipravaryaprarōdaṃ
śrutvā cakrē pratijñāmanupahṛtasutaḥ
sannivēkṣyē kṛśānum || 88.5 ||

mānī sa tvāmapṛṣṭvā dvijanilayagatō
bāṇajālairmahāstraiḥ
rundhānaḥ sūtigēhaṃ punarapi sahasā
dṛṣṭanaṣṭē kumārē |
yāmyāmaindrīm tathā'nyāḥ suravarānagarī -
rvidyayā'sādya sadyō
mōghōdyōgaḥ paṭiṣyan hutabhuji bhavatā
sasmitaṃ vāritō'bhūt || 88.6 ||

sārdhaṃ tēna praticīm diśamatijavinā
syandanēnābhiyātō
lōkālōkaṃ vyatīstimirabharamathō
cakradhāmnā nirundhan |

cakrāṃśukliṣṭadrṣṭiṃ sthitamatha vijayaṃ
paśya paśyēti vārāṃ
pārē tvaṃ prādadarśaḥ kimapi hi tamasāṃ
dūradūraṃ padaṃ tē || 88.7 ||

tatrāsīnaṃ bhujāṅgādhipaśayanatalē
divyabhūṣāyudhādyai -
rāvītaṃ pītacēlaṃ pratinavajalada -
śyāmalaṃ śrīmadaṅgam |
mūrtīnāmīsitāraṃ paramiha tisṛṇā -
mēkamarthaṃ śrutīnāṃ
tvāmēva tvaṃ parātman priyasakhasahitō
nēmitha kṣēmarūpam || 88.8 ||

yuvāṃ māmēva dvāvadhikavivṛtāntarhitatayā
vibhinnau sandraṣṭuṃ svayamahamahārṣaṃ dvijasutān |
nayētaṃ drāgētāniti khalu vitīrṇān punaramūn
dvijāyādāyādāḥ praṇutamahimā pāṇḍujanuṣā || 88.9 ||

ēvaṃ nānāvihārairjagadabhiramayān
vṛṣṇivamaśaṃ prapuṣṇa -
nnījānō yajñabhēdairatulavihṛtibhiḥ
prīṇayannēṇanētrāḥ |
bhūbhāraḥkṣēpadambhāt padakamalajuṣāṃ
mōkṣaṇāyāvatīrṇaḥ
pūrṇaṃ brahmaiva sākṣādyaduṣu manujatā -
rūṣitastvaṃ vyalāsīḥ || 88.10 ||

prāyēṇa dvāravatyāmvṛtadayi tadā
nāradastvadrāsārdra -
stasmāllēbhē kadācitkhalu sukṛtanidhi -
stvatpitā tattvabōdham |
bhaktānāmagrayāyī sa ca khalu matimā -
nuddhavastvatta ēva
prāptō vijñānasāraṃ sa kila janahitā -
yādhunā”stē badaryām || 88.11 ||

sō’yaṃ kṛṣṇāvatārō jayati tava vibhō
yatra sauhārdabhīti -
snēhadvēṣānurāgaprabhṛtibhiratulai -
raśramairyōgabhedaiḥ |
ārtiṃ tīrtvā samastāmamṛtapadamagu -
ssarvataḥ sarvalōkāḥ
sa tvaṃ viśvārtiśāntyai pavanapurapatē
bhaktipūrtyai ca bhūyāḥ || 88.12 ||

|| iti śrīmannārāyaṇīyē aṣṭāśītitaṃ daśakam samāptam ||